

700 sena mill-mewt ta' Sant' Albert ta' Trapani

Omeliya fil-Knisja Parrokkjali Madonna tal-Karmnu, il-Fgura nhar il-5 ta' Awissu 2007

minn P. Jürgen Cucciardi, O.Carm

Dahla


M'ahniex nitkellmu fuq grajja li sehhet il-bierah, jew li grat dan l-ahhar. M'huwiex l-ambjent taghna, u forsi lanqas m'hija d-dinja taghna. Il-mezzi ta' komunikazzjoni li drajna bihom illum ma jeżistux. Il-messaġġ m'huwiex bhal tal-lum li jasal f'tebqa ta' ghajn. Madankollu, fi żmien daqshekk differenti minn taghna, il-bniedem xorta wahda seta' jaghmel suċċess. Izda dan is-suċċess ma jitkejjilx bil-qisien taghna tal-lum, lanqas b'xibirna, imma jitkejjel skond kemm jaghmel sens ghall-ghajnejn u ghall-qalb ta' Alla.

Albertu ta' Trapani huwa bniedem li ghalkemm ghex u miet 700 sena ilu, ghex hajja ta' suċċess fl-ghajnejn ta' Alla. Huwa ghex fl-ewwel seklu ta' l-Ordni Karmelitan, li matul din is-sena wkoll qeghdin infakkru t-800 sena mit-twelid tieghu. Huwa l-Ispirtu ta' Alla li, f'kull żmien, u fl-istess hin fi żminijiet partikulari, iqajjem fil-Knisja forom godda ta' hajja li fiha wiehed jaghraf kif se jghix il-hajja nisranija tieghu. Fil-fatt, *hafna drabi u b'hafna manjieri (ara Lhud 1.1), il-Missirijiet qaddisa tal-Knisja stabbilew kif wiehed, hu min hu, u f'liema ordni hu, jew x'inhi s-sura ta' hajja reliġjuża li jkun għażel, għandu jghix f'ubbidjenza lejn Ġesù Kristu (ara 2Kor 10, 5), u lilu jaqdi bil-fedeltà, b'qalb saffa u b'kuxjenza tajba (ara 1Tim 1,5).*¹

L-Armi Spiritwali

Ma nistghux noqogħdu nintilfu fuq il-bijografija storika u legġendarja tal-Qaddis ta' Trapani. Biex nitfghu dawl fuq din l-istess bijografija, nistghu nharsu lejn ir-Regola Karmelitana, li tghinna nifhmu ahjar il-hajja ta' Sant' Albert. Ghax mhux ta' b'xejn li dan il-qaddis jista' jittqies bhala l-Karmelitan ideali, ghax laham din ir-Regola fl-istess hajja tieghu.

Ir-Regola Karmelitana nkitbet fi żmien il-Kruċjata fl-Art Imqaddsa. Albertu ta' Ġerusalemm, il-Patrijarka li kiteb l-ghamla ta' hajja lill-eremiti tal-Karmel u gabarhom f'komunità wahda, b'familjarità kbira mal-Kelma ta' Alla, pinga fil-kitba tieghu lill-Karmelitan



taht il-libsa ta' pellegrin li sejjer jittqabad fil-Kruċjata. U jekk sejjer jittqabad, bil-fors li huwa mlibbes b'armatura speċjali: bil-hżiem u bit-tunika, bil-korazza, bit-tarka, bl-elmu u bix-xabla, simboli ta' l-attributi ta' Alla. Alla, li johroġ jittqabad mal-poplu tieghu kontra l-ghedewwa tieghu, ilibbes din l-armatura lill-bniedem. Fuq il-passi ta' l-appostlu San Pawl, il-Patrijarka ta' Ġerusalemm ta lil dawn l-armi tifsira spiritwali, u nixtieq li jiena wkoll inlibbes din l-armatura lil Albertu ta' Trapani, ghax permezz taghha, huwa *fittex u habrek [...] halli jkun jista' jjeqaf għat-tnassis ta' l-għadu (ara Ef 6,11).*²

Il-hżiem u t-tunika: *Hażżmu ġenbejkom (ara Ef 6,14) bil-hżiem tas-safa. Harsu sidirkom bi ħsibijiet qaddisa, għaliex hemm miktub: "ħsieb qaddis iħarsek" (Prov 2,11).*³

Is-safa ma tfissirx li s-sesswalità fil-bniedem hija *taboo*. Imma tfisser l-ghażla shiha ta' Alla fil-hajja tal-bniedem. Tfisser li dak li jagħmel Alla fl-imhabba tiegħu, jagħmlu l-bniedem ukoll. Ghax Alla, biex jagħti espressjoni hajja ta' l-emozzjonijiet intimi tiegħu, iddeċieda li jgħaqqad lilu nnifsu b'mod intimu mal-poplu tiegħu.⁴ Habb lill-bniedem, u jixtieq li l-bniedem ihobb b'din l-istess imhabba tiegħu. Jurina li fejn tidhol l-imhabba li tiġi minnu, la hemm u lanqas jista' jkun hemm interessi personali. Il-leggenda dwar il-hajja ta' Albertu turi li l-qaddis ta' Trapani ried jagħzel lil Alla akkost ta' kollox. Kien ġej mill-aqwa familji fi Sqallija. Kellu l-opportunità li l-istess hakma ta' Sqallija tghaddi f'idejha. Lanqas m'aċċetta li jiehu għalih tfajla li ried jipproponielu missieru, biex il-flus jithalltu mal-flus. Għalih dan ma kien ifisser xejn. Halla kollox, u għażel lil Alla. Alla biss seta' jimla l-vojt fil-qalb tiegħu, bl-istess mod kif jista' jimla l-qalb tiegħi u tiegħek, il-qalb ta' kull bniedem.

Il-korazza: *Ilbsu l-korazza tal-ġustizzja (ara Ef 6,14), biex thobbu lill-Mulej Alla tagħkom b'qalbkom kollha, b'ruħikom kollha u b'saħħitkom kollha (ara Dt 6,5) u lil għajrkom bħalkom infuskom (ara Mt 19,19; 22,37 u 39).*⁵

Il-qalb hija assoċjata hafna ma' l-emozzjonijiet u l-affettività fil-hajja tal-bniedem. Nistgħu xi drabi nitilfu l-bilanċ u nhallu lil qalbna tiġri bina. L-istess ġustizzja, timplika fiha l-imhabba. Ghax tassew, huwa Alla li halaq lill-bniedem sforz l-imhabba kbira tiegħu. Alla li m'huwa kapaċi jagħmel xejn aktar hlief li jhobb, irid li l-bniedem jissieheb f'din l-imhabba tiegħu, u għalhekk jistiednu sabiex ihobb lilu u lill-oħrajn. Imma x'paċenzja trid, u kemm hi haġa diffiċli biex tkun kapaċi thobb bl-istess imhabba u bl-istess qalb ta' Alla! Mill-ġdid, Albertu tmexxa mill-imhabba kollha hniena ta' Alla, habbu kemm felah, u fitteż li jhobb lil hutu u liċ-ċittadini ta' pajjiżu bla interessi, bl-istess mod kif ihobb Alla.

It-tarka: *F'kollox ħudu t-tarka tal-fidi, li biha tistgħu titfu l-vleġeġ kollha tan-nar tal-Hażin (ara Ef 6,16), għax mingħajr il-fidi ma jistax ikun li wieħed jogħġob lil Alla (ara Lhud 11,6).*⁶

Il-bniedem li jemmen f'Alla, jafda fih. Bit-tarka tal-fidi, in-nisrani mhux biss ikun kapaċi jibni reżistenza għal dak li jipprova jkissru, imma aktar minn hekk, jagħmlu aktar dipendenti minn Alla. Nghaddu mis-sabih, u nghaddu wkoll mill-ikrah tal-hajja. Imma fl-ahhar mill-ahhar, irridu nkunu konvinti li Alla qiegħed hemm. Alla jinsab preżenti. Alla huwa haj fl-istorja ta' kull wieħed u wahda minna. Jekk tassew nemmnu f'Alla, nagħrfu li huwa dak li qiegħed imexxi t-tmun ta' hajjitna. U nemmnu wkoll li l-ahhar kelma hija dejjem il-kelma ta' Alla. Ghax nagħmlu x'nagħmlu, Alla kapaċi jidhol fil-hajja ta' l-umanità u tghaddi tiegħu! Hekk għex Albertu. Halla hajtu f'idejn Alla, li kapaċi jikteb dritt fuq linji mgħawwġin!

L-elm: *F'raskom ilbsu l-elm tas-salvazzjoni (ara Ef 6,17) biex tistennew is-salvazzjoni mingħand is-Salvatur waħdieni, li jsalva l-poplu tiegħu minn dnuvietu (ara Mt 1,21).*⁷

Il-bniedem li jistenna kollox mingħand Alla, għandu l-harsa tiegħu mdawwra lejha. Jistenna mingħandu dak li l-ulied jistennew li jirċievu mingħand il-ġenituri tagħhom. Huwa fuq din il-linja li r-Regola Karmelitana tghaqqad is-salvazzjoni mal-virtù tat-tama. It-tama tas-salvazzjoni tipproteġi ras il-gwerrier nisrani. B'danakollu, dan l-elm ma jgħattilniex għajnejna u widnejna, inkella, ma nkunux nistgħu nagħrfu r-realtà ta' dak li qiegħed jiġri madwarna. It-tama tghinna naqraw l-id ta' Alla fl-istorja preżenti ta' hajjitna, bl-istess mod kif qraha Albertu, u kien profeta fi żmien.

Ix-xabla: *Ix-xabla ta' l-Ispirtu, li hi l-Kelma ta' Alla (ara Ef 6,17), ħa tghammar bis-shiħ (ara Kol 3,16) fuq fommkom u f'qalbkom (ara Rum 10,8). U kulma għandkom tagħmlu, aghmluh fil-Kelma tal-Mulej (ara Kol 3,17; 1Kor 10,31).*⁸

Il-Kelma ta' Alla, Kelma mdawwla mill-Ispirtu s-Santu, twassal lill-bniedem għall-kontemplazzjoni, għall-għaqda shiha miegħu. Fuq kollox, dan hu l-ghan tal-hajja nisranija, li ningħaqdu miegħu. Albertu kien bniedem li jisma' b'mod attent il-Kelma ta' Alla. Kien jitlob permezz tas-Salmi u tal-Kelma ta' Alla. Ghax kien jisma' din il-Kelma, m'għejja qatt ixandar din l-istess Kelma. Ġera ma' Sqallija kollha, biex iwassal l-Evangelju mill-ġdid fl-art li kienet inhakmet mill-Musulmani. Huwa għaraf ix-xandir tal-Kelma ta' Alla bhala sejha Karmelitana għall-qadi tal-poplu ta' Alla. Il-hsieb, il-kliem u l-ghemil tiegħu kienu mqanqlin u mmexxijin mill-Kelma ta' Alla.

Għeluq

B'dan kollu quddiem għajnejna, nistgħu naraw tassew li *għal Alla m'hemm xejn li ma jistax isir*. Imlibbes bl-armatura ta' Alla, Albertu ta' Trapani, waqaf sod, għamel suċċess. Rebah. Rebah lil Kristu, għax għaraf li *l-Mulej innifsu, meta jerga' jiġi, iroddlu hu*.⁹ Huwa għalhekk li din is-sena qegħdin niċċelebraw is-700 anniversarju mill-mewt ta' Sant' Albert ta' Trapani, mhux għax niċċelebraw il-mewt fiha nfisha, imma niċċelebraw il-hajja dejjiema, dik li ma tintemm qatt, dik li lkoll kemm ahna mistednin għaliha fi Kristu Gesù, li jgħix u jsaltan għal dejjem ta' dejjem.

¹ Ir-Regola Karmelitana 2.

² Ibid. 16.

³ Ibid. 16.

⁴ ara Kees Waaijman, *The Mystical Space of Carmel*, Leuven 1999, 176.

⁵ Ir-Regola Karmelitana 16.

⁶ Ibid. 16.

⁷ Ibid. 16.

⁸ Ibid. 16.

⁹ Ibid. 21.